

നമുക്ക് ബൈബിളിൽ വിശ്വസിക്കാം

ബ്രിട്ടീഷ് കപ്പലായ ബൗണ്ടി മൂക്കിയ വിപ്ലവ കാരികൾ ദക്ഷിണ പസഫിക്കിലുള്ള പിറ്റ്കേറിൻ ദ്വീപിലെ സ്ത്രീകളുമായി താമസമായതോടെ ആ പ്രശ്നം ഒത്തു തീർപ്പിലായി. ഈ കപ്പൽസംഘത്തിൽ ഒൻപത് ബ്രിട്ടീഷ് യാത്രക്കാരും ആറ് റഹറിയൻ പുരുഷന്മാരും പത്ത് റഹറിയൻ സ്ത്രീകളും പതിനഞ്ച് വയസ്സുള്ള പെൺകുട്ടിയും ഉണ്ടായിരുന്നു. പിന്നീട് ഇതിൽ ഒരു നാവികൻ ചാരായം എങ്ങനെ വാറ്റി എടുക്കാമെന്ന് കണ്ടുപിടിച്ചു. അധികം വൈകാതെ കുടിച്ച് ഉൻമത്തരാകുന്ന രീതി ആ ദ്വീപിൽ സാർവ്വത്രികമായി. തുടർന്ന് ഈ സ്ത്രീപുരുഷന്മാരുടെ ഇടയിൽ ബലാൽക്കാരവും വഴക്കും സർവ്വ സാധാരണമായിത്തീർന്നു.

കുറെക്കാലം കഴിഞ്ഞ്, അവിടെ എത്തിയവരിൽ ഒരാൾ മാത്രം ആ ദ്വീപിൽ ശേഷിച്ചു. അലക്സാണ്ടർ സ്മിത്ത് എന്ന അദ്ദേഹത്തിന് കപ്പലിൽ നിന്ന് കിട്ടിയ ഒരു പെട്ടിയിൽനിന്ന് ഒരു ബൈബിൾ ലഭിച്ചു. അദ്ദേഹം ഈ ബൈബിൾ വായിച്ചു പഠിക്കുകയും അതിൽ പറയുന്നത് മറ്റുള്ളവരെ പഠിപ്പിക്കുകയും ചെയ്തു. അതിന്റെ ഫലമായി തന്റെ ജീവിതത്തിൽ മാത്രമല്ല ആ ദ്വീപിലുള്ള എല്ലാവരുടെയും ജീവിതത്തിൽ വ്യതിയാനം ഉണ്ടാകുവാൻ ഇടയായി.

1808-ൽ അമേരിക്കയിൽ നിന്നുള്ള ടോപ്പ്സ് എന്ന കപ്പൽ അവിടെ വരുന്നതുവരെ ആ ദ്വീപുവാസികൾ ബാഹ്യ ലോകവുമായി യാതൊരു ബന്ധവുമില്ലാതെ ഒറ്റപ്പെട്ട ജീവിതമായിരുന്നു നയിച്ചിരുന്നത്. ഈ കപ്പലിലെ ജോലിക്കാർ ഇവിടെ വന്നപ്പോൾ ചാരായമോ ജയിലോ കുറുകൃത്യമോ ഇല്ലാത്ത ഒരു ദ്വീപായി ഇതിനെ കണ്ടു. വേദപുസ്തകം ഈ ദ്വീപിന് അത്രമാത്രം മാറ്റം വരുത്തിയിരുന്നു. ലോകത്തിൽ ഒരു നരകം എന്നതിൽ നിന്ന് ദൈവം ലോകത്തെ എന്ത് ആക്കാൻ ഉദ്ദേശിക്കുന്നുവെന്നുള്ളതിന് ഒരദാഹരണമായി ഈ ദ്വീപിനെ അവർക്ക് ദർശിപ്പാൻ കഴിഞ്ഞു. അത് ഇന്നും അങ്ങനെതന്നെ നിലനിൽക്കുന്നു.

ദൈവം ഇന്നും വേദപുസ്തകത്തിന്റെ താളുകളിൽക്കൂടെ മനുഷ്യനോടു സംസാരിക്കുന്നുവോ? തീർച്ചയായും അവൻ അപ്രകാരം ചെയ്യുന്നു. ഞാൻ ഇതു എഴുതുമ്പോൾ ബൈബിൾ പഠനത്തിൽ ഉൾപ്പെട്ടിരിക്കുന്ന ഒരു കുട്ടി അയച്ചു തന്ന ഒരു ഉത്തരക്കടലാസ്സിൽ നോക്കുകയാണ്. അതിന്റെ ചുവട്ടിലുള്ള ഒരു കുറിപ്പ് ഇപ്രകാരം വായിക്കുന്നു: “ഞാൻ ഇപ്പോൾ ജയിലിലാണ്, മരണ

ത്തോട് അടുത്തുകൊണ്ടിരിക്കുന്നു. ഒരു കുറ്റത്തിന് എന്നെ മരണശിക്ഷയ്ക്ക് വിധിച്ചിരിക്കുകയാണ്. ഈ ബൈബിൾ പഠിച്ചുപഠിച്ചതിൽ ചേരുന്നതിനുമുമ്പ് ഞാൻ നഷ്ടപ്പെട്ടവനായിരുന്നു. എന്നാൽ ഇപ്പോൾ എനിക്ക് മുമ്പിലേക്ക് ഏതോ നോക്കുവാനുണ്ട്. ജീവിതത്തിൽ ഞാൻ ഒരു പുതിയ സ്നേഹം കണ്ടെത്തിയിരിക്കുന്നു.”

വേദപുസ്തകത്തിന് മനുഷ്യന്റെ ജീവിതത്തിൽ ആകെ കൂടി ഒരു രൂപാന്തരം വരുത്തുവാനുള്ള ശക്തിയുണ്ട്. മനുഷ്യൻ വേദപുസ്തകം യഥാർത്ഥത്തിൽ പഠിക്കുവാൻ തുടങ്ങുമ്പോൾ അവന്റെ ജീവിതത്തിൽ മാറ്റങ്ങൾ വന്നുകൊണ്ടിരിക്കും.

1. ദൈവം എങ്ങനെ തിരുവചത്തിൽക്കൂടെ നമ്മോടു സംസാരിക്കുന്നു?

ദൈവം ആദ്യമനുഷ്യരായ ആദാമിനേയും ഹവ്വയേയും സൃഷ്ടിച്ചശേഷം അവരോടു മുഖാമുഖമായി സംസാരിച്ചു. എന്നാൽ പാപം ചെയ്തതിനുശേഷം ദൈവം അവരോടു സംസാരിക്കുവാൻ വന്നപ്പോൾ ആ ദമ്പതികൾ എന്താണ് ചെയ്തത്?

“വെയിലാറിയപ്പോൾ യഹോവയായ ദൈവം തോട്ടത്തിൽ നടക്കുന്ന ഒച്ച അവർ കേട്ടു; മനുഷ്യനും ഭാര്യയും യഹോവയായ ദൈവം തങ്ങളെ കാണാതിരിപ്പാൻ തോട്ടത്തിലെ വൃക്ഷങ്ങളുടെ ഇടയിൽ ഒളിച്ചു” ഉല്പത്തി 3:8.

ദൈവവുമായി മുഖാമുഖമായുള്ള സമ്പർക്കത്തെ പാപം തടഞ്ഞു. പാപം നമ്മുടെ ലോകത്തിൽ വന്നതിനുശേഷം ദൈവം എപ്രകാരം മനുഷ്യനുമായി ഇടപെട്ടു?

“യഹോവയായ കർത്താവു പ്രവാചകന്മാരായ തന്റെ ദാസന്മാർക്കു രഹസ്യം വെളിപ്പെടുത്താതെ ഒരു കാര്യവും ചെയ്കയില്ല.” (ആമോസ് 3:7)

ജീവിതത്തെയും അതിന്റെ അർത്ഥത്തെയും പറ്റി ദൈവം നമുക്ക് വെളിപ്പെടുത്താതെയിരിക്കുന്നില്ല. അവന്റെ പ്രവാചകന്മാരിൽക്കൂടെ ദൈവത്തിനുവേണ്ടി സംസാരിക്കുവാനും എഴുതുന്നതിനും നിയോഗിക്കപ്പെട്ടവർ-ജീവിതപ്രശ്നങ്ങൾ അവൻ വെളിപ്പെടുത്തിത്തന്നിരിക്കുന്നു.

2. വേദപുസ്തകം ആരെഴുതി?

പ്രവാചകന്മാർ ജീവിച്ചിരുന്നപ്പോൾ ദൈവത്തിന്റെ സന്ദേശം വാമൊഴിയായും വരമൊഴിയായും കൊടുത്തു. അവർ മരിച്ചപ്പോൾ അവരുടെ ലേഖനങ്ങൾ അവർക്കു ശേഷം ജീവിച്ചു. ഈ പ്രവാചക സന്ദേശങ്ങൾ

ദൈവനിയോഗത്താൽ ശേഖരിച്ച് ഒരു പുസ്തകമാക്കി. അതിനെ സത്യവേദപുസ്തകമെന്നു പറയുന്നു.

“തിരുവെഴുത്തിലെ പ്രവചനം ഒന്നും സ്വയമായ വ്യാഖ്യാനത്താൽ ഉളവാകുന്നതല്ല എന്ന് ആദ്യം തന്നെ അറിഞ്ഞുകൊള്ളണം. പ്രവചനം ഒരിക്കലും മനുഷ്യന്റെ ഇഷ്ടത്താൽ വന്നതല്ല, ദൈവകല്പനയാൽ മനുഷ്യർ പരിശുദ്ധാത്മ നിയോഗം പ്രാപിച്ചിട്ടു സംസാരിച്ചതത്രേ” 2 പത്രോസ് 1:20, 21.

വേദപുസ്തക എഴുത്തുകാർ അത് അവരുടെ ഇഷ്ടത്താലും ആഗ്രഹത്താലും എഴുതിയതല്ല. പിന്നെയോ ദൈവത്തിന്റെ പരിശുദ്ധാത്മനിയോഗത്താലും പ്രേരണയാലും അത്രേ അത് എഴുതപ്പെട്ടത്. വേദപുസ്തകം ദൈവത്തിന്റെ സ്വന്തം പുസ്തകമാകുന്നു.

ദൈവം വേദപുസ്തകത്തിൽ തന്നെക്കുറിച്ചും മനുഷ്യവർഗ്ഗത്തെക്കുറിച്ചുള്ള തന്റെ ഉദ്ദേശത്തെക്കുറിച്ചും വെളിപ്പെടുത്തുന്നു. ഇതിൽ ദൈവം കഴിഞ്ഞകാലങ്ങളെക്കുറിച്ചും സാത്താൻ ഉണ്ടാക്കുന്ന പ്രശ്നങ്ങളെ എങ്ങനെ പരിഹരിക്കാമെന്നതിനെപ്പറ്റിയും അവസാനം സമാധാനം ഈ ലോകത്തിൽ എങ്ങനെ വരുമെന്നുള്ള ഭാവി പദ്ധതിയെക്കുറിച്ചും രേഖപ്പെടുത്തിയിരിക്കുന്നു. വേദപുസ്തകം ആകമാനം ദൈവത്തിൽ നിന്നുള്ള ഒരു സന്ദേശമല്ലേ?

“എല്ലാ തിരുവെഴുത്തും ദൈവശാസിയമാകയാൽ ദൈവത്തിന്റെ മനുഷ്യൻ സകല സൽപ്രവൃത്തിക്കും വക പ്രാപിച്ചു തികഞ്ഞവൻ ആകേണ്ടതിനു ഉപദേശത്തിനും ഗുണീകരണത്തിനും നീതിയിലെ അഭ്യാസത്തിനും പ്രയോജനമുള്ളതു ആകുന്നു.” 2 തിമൊ. 3:16,17.

എല്ലാ തിരുവെഴുത്തും ദൈവശാസിയവും ദൈവപ്രേരണയാലുമുള്ള പ്രമാണം ആയതിനാൽ ഇതു മനുഷ്യൻ വളരെ ആത്മീയ പ്രേരണയും പ്രചോദനവും നൽകുന്ന ഒന്നാകുന്നു. പ്രവാചകന്മാർ ദൈവിക ദർശനത്തിൽ കണ്ടത് മനുഷ്യഭാഷയിൽ വെളിപ്പെടുത്തിയിരിക്കുന്നു. അത് അവർക്ക് ദൈവത്തിൽനിന്നും നേരിട്ടു ലഭിച്ച ദൂതുകളാണ്. അതുകൊണ്ട് ജീവിതം എന്താണെന്ന് നിങ്ങൾക്ക് അറിയണമെങ്കിൽ വിശുദ്ധ വേദപുസ്തകം വായിക്കുക. വേദപുസ്തകവചനം നിങ്ങളുടെ ജീവിതത്തിൽ മാറ്റം വരുത്തും. പ്രാർത്ഥനയോടുകൂടിയുള്ള വായന നിങ്ങൾക്ക് വളരെ സമാധാനം നൽകും.

നിങ്ങൾ തിരുവചനം പഠിക്കുമ്പോൾ പരിശുദ്ധാത്മാവിനുവേണ്ടി പ്രാർത്ഥിക്കുകയാണെങ്കിൽ പ്രവാചകന്മാരുടെമേൽ പ്രേരണ നൽകിയ അതേ ആത്മാവ് ബൈബിൾ പഠിക്കുന്നതിനും സുവിശേഷം ഗ്രഹിക്കുന്നതിനും അതിൽക്കൂടെ ജീവിതത്തിൽ ഒരു രൂപാന്തരം സാധിക്കുന്നതിനും നിങ്ങളെ സഹായിക്കും.

3. വേദപുസ്തകത്തിന്റെ ഐക്യത

തിരുവെഴുത്തു യഥാർത്ഥത്തിൽ 66 പുസ്തകങ്ങളുള്ള ഒരു ഗ്രന്ഥശാലയാണ്. 39 പുസ്തകങ്ങളടങ്ങിയ പഴയനിയമം ബി.സി. 1450-നും 400-നും മദ്ധ്യേ എഴുതപ്പെട്ടതാണ്. 27 പുസ്തകങ്ങളടങ്ങിയ പുതിയനിയമം ഏ.ഡി. 50-നും 100-നും ഇടയ്ക്ക് എഴുതിയതുമാണ്.

പ്രവാചകനായ മോശെ വേദപുസ്തകത്തിലെ ആദ്യത്തെ അഞ്ചു പുസ്തകങ്ങൾ ഏകദേശം ബി.സി. 1400-നു മുമ്പ് എഴുതുവാൻ ആരംഭിച്ചു. അവസാനത്തെ പുസ്തകമായ വെളിപ്പാട്, അപ്പൊസ്തലനായ യോഹന്നാൻ ഏതാണ്ട് എ.ഡി. 95-ൽ എഴുതി. ആദ്യത്തേയും അവസാനത്തേയും പുസ്തകങ്ങൾ എഴുതുന്നതിനിടയിലുള്ള 1500 വർഷംകൊണ്ട് 38 ആത്മപ്രേരിത എഴുത്തുകാർ അവരുടെ സംഭാവനകൾ നൽകിയിട്ടുണ്ട്. ഇവരിൽ ചിലർ കച്ചവടക്കാർ, ആട്ടിടയന്മാർ, മീൻപിടിത്തക്കാർ, യോദ്ധാക്കൾ, വൈദ്യന്മാർ, ഉപദേഷ്ടാക്കൾ, രാജാക്കന്മാർ മുതലായി ജീവിതത്തിന്റെ പല തുറകളിലുമുള്ളവർ ആയിരുന്നു. ഇവരിൽ പലരും വൈവിധ്യമാർന്ന സംസ്കാരത്തിലും തത്വങ്ങളിലും നിന്നുള്ളവർ ആയിരുന്നു.

എന്നാൽ അദ്ഭുതം ഇവിടെയാണ്: വേദപുസ്തകത്തിലെ 66 പുസ്തകങ്ങളിലുമുള്ള 1189 അദ്ധ്യായങ്ങളിലും 31,173 വാക്യങ്ങളിലും അവ കൊണ്ടുവരുന്ന സന്ദേശങ്ങളിലും പൂർണ്ണയോജിപ്പും പൊരുത്തവും കാണുന്നു.

ഒരാൾ നിങ്ങളുടെ കതകിൽ വന്നു മുട്ടി എന്നു കരുതുക. അയാളെ അകത്തേക്കു ക്ഷണിച്ചപ്പോൾ, അയാൾ ഒന്നും സംസാരിക്കാതെ ഒരു മാർബിൾ ക്ഷണം നിങ്ങളുടെ മുറിയിലെ തറയിൽ വെച്ചിട്ട് കടന്നു പോകുന്നു. അതിന്റെ പിന്നാലെ ഇതുപോലെ 40 സന്ദർശകർ കടന്നു വന്ന് മാർബിൾ ക്ഷണങ്ങൾ തറയിൽ വയ്ക്കുന്നു. അവസാനത്തെ ആൾ കടന്നുപോയപ്പോൾ മനോഹരമായ ഒരു പ്രതിമ തീർന്നതായി നിങ്ങൾ അദ്ഭുതത്തോടെ കാണുന്നു. നിങ്ങൾ മനസ്സിലാക്കുന്നത് ഈ കൊത്തുപണിക്കാരിൽ ആർക്കുംതന്നെ അന്വേഷണം മുൻപരിചയമില്ലെന്നും അവർ ലോകത്തിന്റെ വിവിധ ഭാഗങ്ങളായ തെക്കേ അമേരിക്ക, ചൈന, റഷ്യ, ആഫ്രിക്ക എന്നീ രാജ്യങ്ങളിൽനിന്നു വന്നവർ എന്നുമാണ്. ഇതിൽനിന്നും എന്തായിരിക്കും നിങ്ങളുടെ തീരുമാനം. ആരോ ഒരാൾ ഈ പ്രതിമ നിർമ്മിക്കുന്നതിനെക്കുറിച്ച് പ്ലാൻ ചെയ്തു എന്നും അതിന്റെ ആവശ്യത്തിലേക്കുള്ള കൃത്യമായ മാർബിൾ ഈ ആളുകളുടെ കൈകളിൽ കൊടുത്തുവിട്ടു എന്നും അല്ലേ?

വേദപുസ്തകം സമ്പൂർണ്ണവും അർത്ഥവത്തുമായ സന്ദേശം നൽകുന്നു. പൂർണ്ണമായ ഒരു മാർബിൾ പ്രതിമ

പോലെ തന്നെ ഒരു മനസ്സ് ഇതെല്ലാം രൂപകല്പന ചെയ്തു. അത് ദൈവത്തിന്റെ മനസ്സാണ്. പല ആളുകളാൽ ഇത് എഴുതപ്പെട്ടെങ്കിലും തിരുവചനത്തിന്റെ ആ ഐക്യം ദൈവത്തിന്റെ പ്രേരണയാലാണെന്ന് സാക്ഷ്യം വഹിക്കുന്നു.

4. നിങ്ങൾക്ക് വേദപുസ്തകം വിശ്വസിക്കാമോ?

1. വേദപുസ്തകം സംരക്ഷണം ചെയ്തിരിക്കുന്നത് ശ്രദ്ധേയമായ രീതിയിലാണ്. ബൈബിളിന്റെ ആദ്യകാല രേഖകൾ അച്ചടിയന്ത്രം കണ്ടുപിടിക്കുന്നതിനുമുമ്പ് കൈകൊണ്ട് എഴുതി സൂക്ഷിച്ചിരുന്നു. ശാസ്ത്രീമാർ ഈ മുഖ്യകൈയെഴുത്തു പ്രതികൾ തയ്യാറാക്കി വിതരണം ചെയ്തിരുന്നു. ഈ കൈയെഴുത്തുപ്രതികളുടേയോ അതിന്റെ ഭാഗങ്ങളുടേയോ ആയിരക്കണക്കായ പ്രതികൾ ഇന്നും നിലനിൽക്കുന്നുണ്ട്. 1947-ൽ ചാവുകടലിന്റെ സമീപത്തുനിന്നും ലഭിച്ച പഴയനിയമത്തിന്റെ എണ്ണയായ കയ്യെഴുത്തു പ്രതികൾക്ക് ക്രിസ്തുവിനുമുമ്പ് 150-200 വർഷത്തെ പഴക്കമുണ്ട്. രണ്ടായിരം വർഷം പഴക്കമുള്ള ഈ ചുരുളുകളിൽ ഇന്നു നാം പഠിക്കുന്ന പഴയനിയമത്തിൽ ഉള്ള അതേ സത്യം തന്നെ കാണുന്നു. ഇത് ദൈവത്തിന്റെ വചനത്തിൽ നമുക്ക് എത്രമാത്രം ആശ്രയിക്കാം എന്നുള്ളതിന് ഒരു ശക്തിയേറിയ തെളിവുകൊടുക്കുന്നു.

പുതിയ നിയമം, അപ്പൊസ്തലന്മാർ ആദ്യം ക്രിസ്തീയ സഭകൾക്ക് അയച്ച ഓരോ കത്തുകളാണ്. അമേരിക്കയിലും യൂറോപ്പിലും ഉള്ള വലിയ ലൈബ്രറികളിലും മ്യൂസിയങ്ങളിലുമെല്ലാം പുതിയനിയമത്തിന്റേയോ അതിന്റെ ഭാഗങ്ങളുടേയോ 4500-ൽ പരം കയ്യെഴുത്തു പ്രതികൾ ഉള്ളത് നാം പഠിക്കുമ്പോൾ മനസ്സിലാകുന്നത് പുതിയനിയമവും ഇന്നുവരെ ഒരുമാറ്റവും കൂടാതെ നിലനിൽക്കുന്നു എന്നതാണ്.

ഇന്ന് വേദപുസ്തകമെന്നതിന്റെ ഭാഗം ഏതാണ്ട് 2060 ഭാഷകളിലും ഉപഭാഷകളിലുമായി തർജ്ജമ ചെയ്യപ്പെട്ടിരിക്കുന്നു. ലോകത്ത് ഏറ്റവും അധികം വിറ്റഴിക്കപ്പെടുന്ന പുസ്തകം ബൈബിളാണ്. ആയിരത്തി അഞ്ഞൂറു ലക്ഷത്തിലധികം വേദപുസ്തകമോ അതിന്റെ ഭാഗമോ ഓരോ വർഷവും വിറ്റഴിക്കപ്പെടുന്നു.

2. ചരിത്രപരമായ വേദപുസ്തക കൃത്യത ശ്രദ്ധേയമാണ്. പുരാവസ്തു സംബന്ധമായ കണ്ടുപിടിത്തങ്ങൾ വേദപുസ്തകത്തിന്റെ കൃത്യത കൂടുതൽ ദൃഢപ്പെടുത്തുന്നു. ചരിത്രകാരന്മാർ കണ്ടുപിടിച്ച പുരാതന കളിമൺ ഉപകരണങ്ങളിലും കൽപ്രതിമകളിലും കണ്ട പേരുകൾ, സ്ഥലങ്ങൾ, സംഭവരേഖകൾ എന്നിവ ഇതിനുമുമ്പ് വേദപുസ്തകത്തിൽ മാത്രമേ കണ്ടിട്ടുള്ളൂ. ഉദാഹരണമായി ഉല്പത്തി. 11:31 -ൽ അബ്രഹാമും അവന്റെ കുടുംബവും

“കൽദയരുടെ പട്ടണമായ ഊരിൽനിന്നും കനാൻ ദേശത്തേക്കു പോകുവാൻ പുറപ്പെട്ടു” എന്ന് പറയുന്നു. ചില പണ്ഡിതന്മാർ പറയുന്നത് ബൈബിൾ മാത്രമേ ഊർ എന്ന സ്ഥലത്തെപ്പറ്റി പറയുന്നുള്ളൂ എന്നും അങ്ങനെ ഒരു സ്ഥലം നിലനിന്നിരുന്നില്ല എന്നുമാണ്. എന്നാൽ ഭൂഗർഭ ശാസ്ത്രജ്ഞന്മാർ ഇറാഖിൽ കണ്ടെടുത്ത ഒരു സ്തംഭത്തിൽ ഊർ എന്ന പേർ എഴുതിയിരിക്കുന്നതായി കണ്ടു. പിൽക്കാലത്ത് ഊർ ഒരു പ്രാചീന സംസ്കാരത്തിന്റെ തലസ്ഥാനമായിരുന്നു എന്ന് കണ്ടുപിടിക്കാൻ സാധിച്ചു. ക്രമേണ ഈ പേർ ഇല്ലാതാകുകയായിരുന്നു. എന്നാൽ ബൈബിൾ മാത്രം അത് നിലനിർത്തി. ബൈബിളിന്റെ കൃത്യതയ്ക്കുള്ള തെളിവുകളിൽ ഒന്നുമാത്രമാണ് ഇത്.

3. ബൈബിളിൽ പറഞ്ഞിരിക്കുന്ന പ്രവചനങ്ങൾ കൃത്യമായി നിറവേറിയതിനാൽ വേദപുസ്തകം നമുക്ക് വിശ്വസിക്കാമെന്ന് തെളിഞ്ഞിരിക്കുന്നു. തിരുവചനത്തിൽ പറഞ്ഞിരിക്കുന്ന ഭാവിയെക്കുറിച്ചുള്ള പ്രവചനങ്ങൾ നമ്മുടെ കൺമുമ്പിൽ നിറവേറപ്പെട്ടിരിക്കുന്നു. ഈ പ്രവചനങ്ങളെക്കുറിച്ച് പിന്നീട് നാം പരിശോധിക്കുന്നതായിരിക്കും.

5. വേദപുസ്തകം എങ്ങനെ മനസ്സിലാക്കാൻ സാധിക്കും?

തിരുവചനം ആരാഞ്ഞറിയാൻ ശ്രമിക്കുമ്പോൾ ഈ തത്വങ്ങൾ മനസ്സിൽ വെയ്ക്കുക.

1. തിരുവചനം പ്രാർത്ഥനയുടെ ഹൃദയവുമായി പഠിക്കുക. ഒരു തുറന്ന മനസ്സോടും ഹൃദയത്തോടും പ്രാർത്ഥനയോടും കൂടെ തിരുവചനത്തെ സമീപിച്ചാൽ അത് കർത്താവുമായുള്ള ഒരു വ്യക്തിപരമായ സമ്പർക്കത്തിൽ നിങ്ങളെ കൊണ്ടെത്തിക്കുന്നു. യോഹന്നാൻ 16:13,14

2. തിരുവചനം ദിവസേന വായിക്കുക. ദിവസേനയുള്ള തിരുവചന പഠനം നമ്മുടെ ജീവിതത്തിൽ ശക്തിക്കുവേണ്ടിയുള്ള താക്കോലാകുന്നു. അത് ദൈവത്തിന്റെ മനസ്സുമായി ഒരു സംസർഗ്ഗം നൽകുന്നു. റോമർ 1:16

3. നാം അത് വായിക്കുമ്പോൾ തിരുവചനം സ്വയമേനമ്മോടു സംസാരിക്കുന്നു. വേദപുസ്തകം എഴുത്തുകാർ എന്തു പറയുന്നു എന്ന് സ്വയം ചോദിക്കുക. ഒരു വാക്യം എന്താണ് ഉദ്ദേശിക്കുന്നതെന്ന് മനസ്സിലാക്കിയാൽ അത് നമ്മുടെ ജീവിതത്തിൽ ബുദ്ധിപരമായി പ്രയോഗിക്കാൻ സാധിക്കും.

4. തിരുവചനം വിഷയാധിഷ്ഠിതമായി പഠിക്കുക. ഒരു വാക്യം മറ്റൊരു വാക്യവുമായി ഒത്തുചേർത്തു പഠിക്കുക. കർത്താവായ യേശുക്രിസ്തു താൻ മശിഹാ ആണെന്ന് തെളിയിക്കുവാൻ ഈ മാതൃക സ്വീകരിച്ചിരിക്കുന്നു.

“മോശെ തുടങ്ങി സകല പ്രവാചകന്മാരിൽനിന്നും

എല്ലാ തിരുവെഴുത്തുകളിലും തന്നെക്കുറിച്ചുള്ളതു അവർക്കു വ്യാഖ്യാനിച്ചുകൊടുത്തു” ലൂക്കോസ് 24:27.

ഒരു വിഷയത്തെക്കുറിച്ച് വേദപുസ്തകത്തിൽ പറയുന്നതെല്ലാം ഒന്നിച്ചു ചേർക്കുമ്പോൾ നമുക്ക് ഒരു പ്രത്യേക കാഴ്ചപ്പാട് ലഭിക്കുന്നു.

5. കർത്താവിനുവേണ്ടി ജീവിക്കുവാൻ ശക്തി ലഭിക്കുന്നതിന് വേദപുസ്തകം പഠിക്കുക. എബ്രായർ 4:12 -ൽ തിരുവചനത്തെ “ഇരുവായ്ത്തലയുള്ള ഏതു വാളിനെക്കാളും മുർച്ചയേറിയത്” എന്ന് വിവരിച്ചിരിക്കുന്നു. താളുകളിൽ കാണുന്ന വാക്യങ്ങൾക്ക് ഉപരി പാപം ചെയ്യാൻ പ്രേരിപ്പിക്കുന്ന പരീക്ഷകളെ നേരിടുവാൻ മുർച്ചയും ജീവനുള്ളതുമായ ആയുധമായി അതിനെ നമുക്ക് കാണാൻ സാധിക്കും.

6. അവന്റെ വചനത്തിലൂടെ ദൈവം നിങ്ങളോടു സംസാരിക്കുന്നത് ശ്രദ്ധിക്കുക. ബൈബിൾ സത്യങ്ങളെ ഒരു വ്യക്തി അറിയാൻ ആഗ്രഹിക്കുന്നു എങ്കിൽ തിരുവചനം പറയുന്നത് അനുസരിപ്പാൻ സ്ത്രീയാലും പുരുഷനായാലും തയ്യാറാകണം (യോഹന്നാൻ. 17:17). അല്ലാതെ ഒരു വ്യക്തി ചിന്തിക്കുന്നതോ ഒരു സഭ പഠിപ്പിക്കുന്നതോ അല്ല നാം അനുസരിക്കേണ്ടത്.

6. വേദപുസ്തകത്തിന് നിങ്ങളുടെ ജീവിതത്തിൽ മാറ്റം വരുത്താൻ സാധിക്കും.

“നിന്റെ വചനങ്ങളുടെ വികാശനം പ്രകാശപ്രദം ആകുന്നു: അത് അല്പബുദ്ധികളെ ബുദ്ധിമാന്മാരാക്കുന്നു.” സങ്കീർത്തനങ്ങൾ 119:130.

തിരുവചനപഠനം നമ്മുടെ ഗ്രഹണശക്തിയെ വർദ്ധിപ്പിക്കുന്നു. നശീകരണ ശക്തിയെ ജയിക്കുവാൻ അത് സഹായിക്കുന്നു. നമ്മെ ശാരീരികമായും മാനസികമായും ധാർമ്മികമായും ആത്മീകമായും വളരുവാൻ അത് സഹായിക്കുന്നു.

തിരുവചനം നമ്മുടെ ഹൃദയത്തോടു സംസാരിക്കുന്നു. മനുഷ്യവർഗ്ഗം നേരിടുന്ന ഓരോ അനുഭവത്തെയും അത് കൈകാര്യം ചെയ്യുന്നു. ജനനം, സ്നേഹം, വിവാഹം, പിതൃത്വം, മരണം മുതലായവ എല്ലാം അതിൽ ഉൾപ്പെടുന്നു. മനുഷ്യ പ്രകൃതിയിൽ ഉണ്ടാകുന്ന അഗാധമുറിവുകളായ പാപത്തെയും അതിന്റെ പരിണതഫലങ്ങളേയും അത് സൗഖ്യമാക്കുന്നു.

ദൈവവചനം എന്നു പറയുന്നത് ഒരു വംശത്തിന്റേയോ ഒരു കാലത്തിന്റേയോ ഒരു രാജ്യത്തിന്റേയോ ഒരു സംസ്കാരത്തിന്റേയോ പുസ്തകമല്ല. പൗരസ്ത്യ രാജ്യങ്ങളിൽ വച്ച് എഴുതപ്പെട്ടെങ്കിലും പാശ്ചാത്യ രാജ്യങ്ങളിലുള്ള സ്ത്രീപുരുഷന്മാർക്കും വേണ്ടിയാണ്. വേദപുസ്തകം ദരിദ്രന്റെ കുടിലിലും ധനവാന്റെ മാളികയിലും കയറുന്നു. പ്രചോദിപ്പിക്കുന്ന അതിന്റെ കഥകളെ കൂട്ടികൾ ഇഷ്ടപ്പെടുന്നു. അതുപോലെ യുവജനങ്ങൾക്ക്

ഇതിലെ വീരനായകന്മാർ ഉൾപ്രേരണ നൽകുന്നു. രോഗികൾക്കും പുറംതള്ളപ്പെട്ടവർക്കും വാർദ്ധക്യത്തിൽ എത്തിയവർക്കും ആശ്രയവും പ്രത്യാശയും തിരുവചനത്തിൽ ഉണ്ട്.

ദൈവം തിരുവചനത്തിൽക്കൂടെ പ്രവർത്തിക്കുന്നതുകൊണ്ട് അതിനു വളരെ ശക്തിയുണ്ട്. വികാരങ്ങൾക്ക് പ്രതികരിക്കാത്ത ഏതൊരു ഹൃദയത്തേയും ഭേദിക്കാൻ ഇതിനു കഴിയും. ആ ഹൃദയത്തെ മൃദുവാക്കാനും സ്നേഹംകൊണ്ട് നിറയ്ക്കാനും ഇത് സഹായിക്കുന്നു. ഒരു ഭീകരനും മയക്കുമരുന്നിന് അടിമയുമായ ഒരാൾ പ്രസംഗകൻ ആയത് നമുക്കറിയാം. ഒരു ചതിയനെയും വഞ്ചകനെയും ഒരു നല്ല അധ്യാപകൻ ആക്കിയതും നമുക്കറിയാം. അത് ആത്മഹത്യയുടെ വക്കുവരെ എത്തിയ അനേകരെ പ്രത്യാശയുള്ള വരാക്കിത്തീർക്കുന്നതും നാം കാണുന്നു. ശത്രുക്കളെ സ്നേഹിക്കണമെന്നുള്ള ആശയവും പ്രേരണയും വേദപുസ്തകം എപ്പോഴും എടുത്തു കാട്ടുന്നു. ഇത് അഹങ്കാരികളെ സൗമ്യന്മാരും സ്വർത്ഥരെ പരോപകാരികളും ആക്കുന്നു. തിരുവചനം ബലഹീനർക്ക് ശക്തിയും ദുഃഖത്തിലാണ്ടിരിക്കുന്നവർക്ക് സന്തോഷവും വിഷമത്തിലിരിക്കുന്നവർക്ക് ആശ്വാസവും അനിശ്ചിതത്വത്തിൽ ഇരിക്കുന്നവർക്കു മാർഗ്ഗദർശനവും നൽകുന്നു. ഇത് ധൈര്യമായി ജീവിക്കാനും ഭയമില്ലാതെ മരിക്കാനും പഠിപ്പിച്ചുതരുന്നു.

ദൈവത്തിന്റെ പുസ്തകമായ വേദപുസ്തകത്തിനു നിങ്ങളുടെ ജീവിതത്തിൽ മാറ്റം വരുത്തുവാൻ സാധിക്കും. നിങ്ങൾ കൂടുതൽ കൂടുതൽ തിരുവചനം പഠിക്കുമ്പോൾ നിങ്ങളെ നയിക്കുന്ന ആ വഴികാട്ടിയെ കണ്ടുപിടിക്കാൻ കഴിയും.

തിരുവചനം എന്തിനാണ് നമുക്കുവേണ്ടി എഴുതപ്പെട്ടിരിക്കുന്നത്?

“എന്നാൽ യേശു ദൈവപുത്രനായ ക്രിസ്തു എന്നു നിങ്ങൾ വിശ്വസിക്കേണ്ടതിനും വിശ്വസിച്ചിട്ടു അവന്റെ നാമത്തിൽ നിങ്ങൾക്കു ജീവൻ ഉണ്ടാകേണ്ടതിനും ഇത് എഴുതിയിരിക്കുന്നു.” (യോഹന്നാൻ 20:31).

നാം തിരുവചനം പഠിക്കേണ്ടതിന്റെ ഏറ്റവും പ്രധാനപ്പെട്ട കാരണം അതിൽ കർത്താവായ യേശുക്രിസ്തു വെളിപ്പെടുത്തപ്പെട്ടിരിക്കുന്നു എന്നതും നമുക്ക് നിത്യജീവൻ വാഗ്ദത്തം ചെയ്യപ്പെട്ടിരിക്കുന്നു എന്നതും തന്നെയാണ്. നാം തിരുവചനത്തിൽക്കൂടെ കർത്താവിനെ കാണുമ്പോൾ നമുക്ക് മാറ്റം സംഭവിക്കുകയും നാം അവന്റേത് ആയിത്തീരുകയും ചെയ്യും. അതുകൊണ്ട് ഇപ്പോൾത്തന്നെ തിരുവചനത്തിലുള്ള ദൈവശക്തി കണ്ടുപിടിക്കുവാൻ ശ്രമിക്കുക. നമുക്ക് അവനെപ്പോലെ ആയിത്തീരുവാൻ ശ്രമിച്ചുകൂടെ?

നമുക്ക് ബൈബിളിൽ വിശ്വസിക്കാം

ചുവടെ ചേർത്തിരിക്കുന്ന ശരി ഉത്തരങ്ങൾക്കു നേരെ ശരി എന്നും തെറ്റായവയ്ക്ക് തെറ്റ് എന്നും എഴുതുക.

- _____ പാപം കടന്നുവരുന്നതിനുമുമ്പ് ദൈവം മുഖാമുഖം ആദാമിനോടും ഹവ്വയോടും സംസാരിച്ചിരുന്നു.

_____ പാപം കടന്നുവന്നശേഷം ദൈവം പ്രവാചകന്മാരിൽക്കൂടെ സംസാരിച്ചു
- _____ പ്രവാചകന്മാരിൽക്കൂടെ ദൈവം സംസാരിച്ച ദൂതൃകൾ പുസ്തകരൂപത്തിൽ ആയിരിക്കുന്നതാണ് ബൈബിൾ

_____ ബൈബിൾ എഴുത്തുകാരായിരുന്ന പ്രവാചകന്മാർ പരിശുദ്ധാത്മ നിയോഗം പ്രാപിച്ചവരായിരുന്നു.

_____ ബൈബിളിലെ ചുരുക്കം ചില ഭാഗങ്ങൾ മാത്രമാണ് ദൈവശാസിയമായിട്ടുള്ളത്.

_____ ബൈബിളിന്റെ ശക്തി എന്നതു അതിന്റെ പഴക്കം ഒന്നുമാത്രമാണ്.
- _____ എ.ഡി. 200-നും എ.ഡി. 1500-നും മദ്ധ്യേ ആണ് ബൈബിൾ എഴുതപ്പെട്ടിരിക്കുന്നത്.

_____ ബൈബിളിന്റെ ഐക്യത അതു എഴുതിയ പ്രവാചകന്മാർ ദൈവാത്മനിയോഗം പ്രാപിച്ചവരാണെന്നുള്ളതിന്റെ തെളിവാണ്.
- _____ ബൈബിൾ ചരിത്രം കൃത്യമായതല്ല.

_____ നിറവേറപ്പെട്ട ബൈബിൾ പ്രവചനങ്ങൾ അതിന്റെ കൃത്യതയുടെ തെളിവാണ്.
- ശരിയായ പ്രസ്താവനകൾക്കു നേരെ X എന്ന അടയാളമിടുക.**

_____ ബൈബിൾ മനസ്സിലാക്കണമെങ്കിൽ നാം പ്രാർത്ഥനയോടു കൂടെ അതു പഠിക്കണം.

_____ ഒരു വിഷയത്തെപ്പറ്റി ബൈബിൾ പ്രതിപാദിക്കുന്ന എല്ലാ പ്രസ്താവനകളും താരതമ്യപ്പെടുത്തുമ്പോൾ നമുക്ക് വ്യക്തമായ ഒരു കാഴ്ചപ്പാട് ലഭിക്കുന്നു.

_____ നാം ബൈബിൾ പഠിക്കുമ്പോൾ അതുതന്നെ നമ്മോടു സംസാരിക്കുവാൻ അനുവദിക്കണം

_____ പാപത്തിനും പരീക്ഷകൾക്കും എതിരേയുള്ള നമ്മുടെ പ്രതിരോധം തിരുവചനപഠനം ഒന്നു മാത്രമാണ്.

_____ തിരുവചനത്തിനു വിപരീതമാണ് നമ്മുടെ വിശ്വാസമെങ്കിലും നമ്മുടെ വിശ്വാസംതന്നെ നാം പിടിച്ചു കൊള്ളണം.

ചിന്താവിഷയം : മനുഷ്യരുടെ ജീവിതത്തിനു ബൈബിൾ മാറ്റം വരുത്തുകയും അത് സന്തോഷം, ആശ്വാസം, ദിവ്യനടത്തിപ്പ്, രക്ഷ, യേശുക്രിസ്തു മൂലമുള്ള നിത്യജീവൻ എന്നിവ നൽകുകയും ചെയ്യുന്നതിനാൽ ബൈബിൾ പഠനം മൂലം ലഭ്യമാകുന്ന പുതുജീവൻ കണ്ടെത്തുന്നതിനു നിങ്ങൾ ആഗ്രഹിക്കുന്നുണ്ടോ?